

Assamese News Bulletin/Dibrugarh/6pm/20-06-18

প্রধানমন্ত্রী নৰেন্দ্ৰ মোডীয়ে কৈছে যে, তেওঁৰ চৰকাৰে ২০২২ চনৰ ভিতৰত দেশৰ কৃষকসকলৰ আয় বৰ্তমানৰ দুগুণলৈ বৃদ্ধি কৰাৰ লক্ষ্যৰে কাম কৰি আছে। নৰেন্দ্ৰ মোডী এপ্লিকেছনৰ জৰিয়তে আজি দেশৰ কৃষকসকলৰ সৈতে মত বিনিময়ৰ এক অনুষ্ঠানত অংশগ্ৰহণ কৰি প্রধানমন্ত্রী গৰাকীয়ে কয় যে, চৰকাৰে এই লক্ষ্যত উপনীত হ'বৰ বাবে এক চাৰি দফীয়া আঁচনি গ্ৰহণ কৰিছে। সেই অনুসৰি কৃষিৰ বাবে প্ৰয়োজনীয় সামগ্ৰীৰ মূল্য হ্রাস কৰা, উৎপাদিত কৃষিজাত সামগ্ৰীৰ উচিত মূল্য পোৱাটো নিশ্চিত কৰা, উৎপাদিত সামগ্ৰীৰ অপচয় ৰোধ কৰা আৰু কৃষকৰ বাবে বিকল্প আয়ৰ উপায় উদ্ভাৱনৰ ওপৰত বিশেষ গুৰুত্ব আৰোপ কৰা বুলি প্রধানমন্ত্রী গৰাকীয়ে উল্লেখ কৰে। তেওঁ লগতে কয় যে, যোৱা কিছু বছৰত দেশত অভিলেখ পৰিমাণৰ খাদ্য সামগ্ৰী উৎপাদন হোৱাৰ লগতে শাক-পাচলি আৰু ফলমূলৰ উৎপাদনো বৃদ্ধি পাইছে।

০০০০০০০

ব্ৰহ্মপুত্ৰ আৰু বৰাক নৈৰ লগতে ৰাজ্যখনৰ প্ৰায়বোৰ উপনৈৰ জলপৃষ্ঠ নিম্নগামী হোৱাৰ ফলত ৰাজ্যখনৰ বান ক্ষতিগ্ৰস্ত অঞ্চলসমূহৰ সামগ্ৰিক পৰিস্থিতিৰ আজি অধিক উন্নতি ঘটিছে। ইয়াৰ পৰিপ্ৰেক্ষিতত জিলা কেইখনত থকা আশ্ৰয় শিবিৰৰ পৰা বানক্ষতিগ্ৰস্ত লোকসকল উভতি যাবলৈ আৰম্ভ কৰিছে।

কেইবাদিনো ধৰি বন্ধ হৈ থকা শিলচৰ-ডিব্ৰুগড় আৰু আগৰতলা-গুৱাহাটী ৰেলসেৱা আজিৰে পৰা পুনৰ মুকলি কৰা হৈছে। অৱশ্যে দ অঞ্চলসমূহত জমা হৈ থকা পানী আৰু ইয়াৰ পৰা উদ্ভৱ হোৱা কেতবোৰ সমস্যাই এতিয়াও জনসাধাৰণক অসুবিধাত পেলাই আছে। উত্তৰ পূব সীমান্ত ৰেলৱেই বানস্কতিগ্ৰস্ত অঞ্চলত ৰেল ষ্টেচন আৰু ৰেলপথৰ ওপৰত আশ্ৰয় গ্ৰহণ কৰি থকা লোকসকলৰ মাজত খাদ্য সামগ্ৰীৰ উপৰিও ঔষধ পাতি যোগানৰ কাম অব্যাহত ৰাখিছে। কাছাৰত দুজন আৰু কৰিমগঞ্জত চাৰিজন লোকৰ কালি মৃত্যু ঘটাত ৰাজ্যখনত সাম্প্ৰতিক বানত মৃত্যু হোৱা লোকৰ সংখ্যা ১৭ জনলৈ বৃদ্ধি পালে।

০০০০০০০

ৰাষ্ট্ৰীয় তদন্তকাৰী সংস্থা এন আই এৰ উদ্যোগত গুৱাহাটীত আজিৰ পৰা তিনিদিনীয়া কাৰ্যসূচীৰে উত্তৰ পূৰ্বাঞ্চলৰ ৰাজ্যকেইখনৰ আৰক্ষী বাহিনীৰ বাবে এক বিশেষ প্ৰশিক্ষণ শিবিৰ আৰম্ভ হয়। উদ্বোধনী অনুষ্ঠানত এন আই এৰ উচ্চপদস্থ বিষয়াসকলৰ লগতে অসম আৰক্ষীৰ সঞ্চালক প্ৰধান কুলধৰ শইকীয়াই অংশগ্ৰহণ কৰে। এই শিবিৰত চাইবাৰ অপৰাধকে ধৰি বিভিন্ন ধৰণৰ অপৰাধৰ তদন্তৰ বাবে আৰক্ষী বাহিনীক বিশেষ প্ৰশিক্ষণ প্ৰদান কৰা হ'ব বুলি চৰকাৰী সূত্ৰই জানিবলৈ দিছে।

০০০০০০০

গুৱাহাটীৰ নীলাচল পাহাৰত থকা শক্তিপীঠ কামাখ্যা মন্দিৰত

কাইলৈৰ পৰা আৰম্ভ হবলগীয়া অম্বুবাচী মেলা উপলক্ষে সকলো
প্ৰস্তুত প্ৰায় সম্পূৰ্ণ হৈ উঠিছে। এইবাৰ অম্বুবাচী মেলা ২২ জুন
শুক্ৰবাৰে ৯ বাজি ২৭ মিনিট ৫৪ ছেকেণ্ডত প্ৰবৃত্তি আৰু ২৬ জুন
মঙলবাৰে পুৱা ৭ বাজি ৫১ মিনিট ২৮ ছেকেণ্ডত নিবৃত্তি হব।

কামাখ্যা মন্দিৰৰ দুৱাৰ ভক্ত আৰু দৰ্শনাৰ্থীৰ বাবে এই সময়ছোৱাত
বন্ধ থাকিব। এইবাৰ অম্বুবাচী মেলাত দেশ-বিদেশৰ প্ৰায় ১০ লাখ
ভক্তৰ সমাগম ঘটিব বুলি আশা কৰা হৈছে। ইয়াৰ বাবে প্ৰশাসনে
কটকটীয়া নিৰাপত্তাকে ধৰি ভক্ত আৰু দৰ্শনাৰ্থীৰ থকা মেলা, অহা
যোৱা আদি বিভিন্ন সা-সুবিধাৰ বাবে সকলো ব্যৱস্থা গ্ৰহণ কৰিছে।
ভক্তসকল থকা-মেলাৰ বাবে কামাখ্যাৰ ওচৰে-পাজৰে পাঁচটা বৃহৎ
নতুন শিবিৰ মুকলি কৰাৰ উপৰিও সমগ্ৰ এলেকাটোত দিনে নিশাই
আলোকৰ যোগান, অহা যোৱাৰ বাবে বিশেষ বাহন আৰু
পৰিষ্কাৰ-পৰিচ্ছন্নতাৰ বাবে বিশেষ ব্যৱস্থা আৰু সতৰ্কতা গ্ৰহণ
কৰিছে। বিভিন্ন ঠাইত নিৰাপত্তাৰ দিশ চোৱাচিতাৰ বাবে অতিৰিক্ত
বাহিনী নিয়োগ কৰাৰ উপৰিও বৃহৎসংখ্যক চিচি টি ভি কেমেৰা
স্থাপন কৰা বুলি জানিব পৰা গৈছে।

০০০০০০০

কলাগুৰু বিষ্ণুপ্ৰসাদ ৰাভাৰ স্মৃতি দিৱস আজি সমগ্ৰ
ৰাজ্যখনতে বিস্তৃত কাৰ্যসূচীৰে পালন কৰা হয়। অসম চৰকাৰৰ
উদ্যোগত আজি গুৱাহাটীৰ ওচৰৰ সোণাপুৰ মিনি ষ্টেডিয়ামত
কেন্দ্ৰীয়ভাৱে এই দিৱস উদযাপনৰ বাবে আয়োজিত অনুষ্ঠানত

ভাস্কৰ্য্য শিল্পী জনক ঝংকাৰ নাৰ্জাৰী আৰু নৃত্যশিল্পী গুণেশ্বৰ ভূঞাক চলিত বছৰৰ বিষ্ণু ৰাভা বঁটা প্ৰদান কৰা হয়। মুখ্যমন্ত্ৰী সৰ্বানন্দ সোণোৱালে শিল্পী দুগৰাকীক প্ৰদান কৰা এই বঁটাত আছে নগদ দুই লাখ টকা, প্ৰশস্তি পত্ৰ আৰু অংগবস্ত্ৰ।

শোণিতপুৰ জিলা সাহিত্য সভাৰ উদ্যোগত আৰু উত্তৰ পশ্চিম তেজপুৰ শাখা সাহিত্য সভাৰ সহযোগত তেজপুৰৰ ডিপোটা কেন্দ্ৰীয় নাট্য মন্দিৰতো কেন্দ্ৰীয়ভাৱে বিষ্ণুৰাভা দিৱস পালন কৰা হয়। অনুষ্ঠানত ৰাজ্যখনৰ কেইবাগৰাকীও বিশিষ্ট শিল্পীক সম্বৰ্ধনা জনোৱা হয়। সদৌ অসম ছাত্ৰ সন্থাই নগাঁৱৰ কলিয়াবৰৰ কুঁৱৰীটোল গান্ধী পথাৰত কালিৰেপৰা দুদিনীয়া কাৰ্যসূচীৰে কেন্দ্ৰীয়ভাৱে বিষ্ণুৰাভা দিৱস উদযাপন কৰিছে। ডিব্ৰুগড়, শিৱসাগৰ, যোৰহাট আদিকে ধৰি ৰাজ্যখনৰ আন আন ঠাইতো বিষ্ণুৰাভা দিৱস উদযাপনৰ বাতৰি পোৱা গৈছে। অসম যুৱ পৰিষদৰ উদ্যোগত গোলাঘাটত তথা দৰং জিলা সাহিত্য সভাৰ উদ্যোগত জিলাখনৰ বৰদৌলগুৰিত কলাগুৰুৰ স্মৃতি দিৱস উদযাপন কৰা হয়।

০০০০০০০০

ডিব্ৰুগড় কেন্দ্ৰীয় বিদ্যালয়ত ২০১৮-২০১৯ শিক্ষাবৰ্ষৰ বাবে কলা, বিজ্ঞান আৰু বাণিজ্য শাখাত একাদশ শ্ৰেণীত নামভৰ্তিৰ প্ৰক্ৰিয়া বৰ্তমান চলি আছে। বিদ্যালয়ৰ সূত্ৰই জানিবলৈ দিয়া মতে, নামভৰ্তিৰ এই প্ৰক্ৰিয়া অহা ২৫ জুনৰ দুপৰীয়া দুই বজালৈকে

চলিব।

০০০০০০০

শিৱসাগৰ জিলা উপায়ুক্ত কাৰ্যালয়ৰ সন্মুখত আজি ভাৰতীয় কমিউনিষ্ট পাৰ্টিৰ শিৱসাগৰ জিলা সমিতিয়ে এক অৱস্থান ধৰ্মঘট কাৰ্যসূচী ৰূপায়ণ কৰে। পেট্ৰল, ডিজেল আৰু বন্ধন গেছৰ ওপৰত আৰোপ কৰা কৰৰ ৫০ শতাংশ প্ৰত্যাহাৰ কৰা তেল কোম্পানীসমূহৰ ওপৰত পূৰ্বে থকা চৰকাৰী নিয়ন্ত্ৰণ পুনৰ প্ৰৱৰ্তন কৰা, ইন্ধনৰ মূল্য জি এছ টিৰ অধীনলৈ অনা আদিকে ধৰি ৮ টা দাবীৰ সমৰ্থনত দলটোৱে এই ধৰ্মঘট কাৰ্যসূচী ৰূপায়ণ কৰে। দুঘণ্টীয়া গণ অৱস্থান ধৰ্মঘট কাৰ্যসূচীৰ পাছত দলটোৱে তেওঁলোকৰ দাবী সম্বলিত স্মাৰক পত্ৰ জিলা উপায়ুক্তৰ জৰিয়তে দেশৰ প্ৰধানমন্ত্ৰীলৈ প্ৰেৰণ কৰে।

০০০০০০০

সমাপ্ত